

‘અક્રમ’ ‘અંબાલાલ’નું, પામ્યો ‘જ્ઞાન’ અનંત;
‘સ્વરૂપ’-અનુભવ પામિયો, શુદ્ધાત્મા ભગવંત.-----[૧]

વિશ્વવંદ્ય ‘તે’ પ્રગટ પુરુષ, પ્રત્યક્ષ પ્રાણાધાર;
કેવળ નિર્ણય નિશ્ચયે, ત્રયકાળી નમસ્કાર.-----[૨]

નિષ્કારણ કરુણાભર્યા, સદ્ગુણ સર્વોત્કૃષ્ટ;
પ્રજ્ઞા, શક્તિ, જ્ઞાન-સ્મરણ, સ્ફુરણામય ઉત્કૃષ્ટ.-----[૩]

સહજાનંદી, અરૂપી, નિર્મળ અખૂટાનંદ;
અનંતજ્ઞાની ચૈતન્યધન, સહજ સચ્ચિદાનંદ.-----[૪]

અવિનાશી, અનહદ અખંડ, ચાહું નિદિધ્યાસન;
સમસ્ત વિશ્વની વિસ્મૃતિ, સ્મૃતિ અંતર-આસન.-----[૫]

પરમાનંદ સુખ સ્વરૂપમય, ત્રૈલોક્ય પ્રકાશક;
અનંતદર્શી જ્ઞાત-પુત્ર, આત્મામાં એકનિષ્ઠ.-----[૬]

ભક્તિ, દષ્ટિ, વિનય, વિવેક, ચારિત્ર્યની અભિલાષ;
કરું અર્પણતા સંપૂર્ણ, પામું પ્રબળ પુરુષાર્થ.-----[૭]

પ્રતાપી સૂરજ તેજ સમ, શીતળ ચંદ્ર સમાન;
મન પેહું જ્યાં હૃદયમાં, ઝળહળ ચિદાકાશ.-----[૮]

હું વ્યાપક શુદ્ધાત્મા, વિશુદ્ધાત્માનું રૂપ;
અવ્યય છું, અસંગ છું, અવ્યાબાધ-સ્વરૂપ.-----[૯]

ભાવ-નો-દ્રવ્યકર્મનાં, સંગી લેપાયમાન;
વીતરાગી નિર્લેપ છું, શુદ્ધાત્મા સુજ્ઞાન.---[૧૦]

અનંત દર્શન, જ્ઞાન ને, અનંત શક્તિ અવિનાશ;
અખૂટ પરમાનંદ-સ્વરૂપ, અનંત સુખનું ધામ.---[૧૧]

જોયો અનંતા જાણતાં, પ્રજામી અવસ્થા અનંત;
તેમાં શુદ્ધ સંપૂર્ણ છું, શુદ્ધાત્મા જ જાણત.---[૧૨]

માત્ર અવસ્થા કુદ્રતી, જેનો ન કોઈ રચનાર;
નિર્વિકલ્પ અભ્યુદય, 'વ્યવસ્થિત' સુપ્રમાણ.---[૧૩]

સ્થૂળતમથી સહુ સૂક્ષ્મતમ, વાણીના સંયોગ;
પર-આધીન છે પુદ્ગલો, જ્ઞાત-દષ્ટિ આલોક.---[૧૪]

આહારી આહાર કરે, 'હું' છું નિરાહાર;
મન-વાણી-કાયા તણો, દષ્ટા નિરાહાર.---[૧૫]

વિહારી વિહાર કરે, 'હું' છું નિર્વિહાર;
મન-વાણી-કાયા તણો, દષ્ટા નિર્વિહાર.---[૧૬]

દ્રવ્ય-ગુણ-પર્યાયથી, શુદ્ધ સંપૂર્ણ સર્વાંગ;
તત્ત્વ-ગુણ તારણ થકી, હવે નહીં ઘડભાંજ.---[૧૭]

હું છું પરમ જયોતિસ્વરૂપ, સર્વ-સિદ્ધ ભગવાન;
સૂક્ષ્મ છું, નિર્વિકલ્પ છું, અગુરુ-લઘુ જ સ્વભાવ.---[૧૮]

આત્માનું અસ્તિત્વ છે, આત્માનું વસ્તુત્વ છે;
આત્માનું પૂર્ણત્વ છે, સ્વ-શુદ્ધ તે સંપૂર્ણ છે.---[૧૯]

અચિંત્ય, સત્સંગ કલ્પવૃક્ષ, જ્ઞાયક આત્મા ભિન્ન;
હું છું ટંકોત્કીર્ણવત્, દ્વૈતાદ્વૈત અભિન્ન.---[૨૦]

વણ ટેકે જયમ ખડું રહ્યું, વર્ષોથી આકાશ;
'કમ' ટેકણ વણ અવિચલિત, 'અકમ' જ્ઞાનાકાશ.---[૨૧]

'જ્ઞાન' ઋષભદાદા તણું, પામ્યા ભરતશ્રી એક;
'દાદા' 'અંબાલાલ'નાં, "અકમજ્ઞાની" અનેક.---[૨૨]

ભ્રમણાઓ સહુ ટળી ગઈ, આત્મા હવે ન વ્યથિત;
કોટિ કિતાબો સામટી, વાંચી છે અગણિત.---[૨૩]

ભાવ ગુરુતમ છૂટી ગયો, સ્વભાવથી લઘુતમ;
વિનય ભક્ત-મુમુક્ષુઓ, વિણ પ્રશ્ને અનુત્તર.---[૨૪]